

FAQs

(Frequently Asked Questions)



lo Taks Valer Azoute (VAT)

An Zanbye 2013, Taks Valer Azoute (VAT) pou ganny entrodwir pou ranplans Taks lo Prodwi ek Servis (GST). Reveni Komisyon Sesel (SRC) pou fer son mye pou sansibiliz konsomater an zeneral lo sa nouvo taks.

Ozordi nou pe adres serten kestyon ki piblik i souvan demande.

1: Ki savedir Taks Valer Azoute (VAT)?

R: Taks Valer Azoute (VAT) i en taks lo konsomasyon. I ganny aplike lo preski tou prodwi ki ganny enporte e konsomaten e servis ki en konsomater i resevwar.

Taks Valer Azoute i ganny sarze koman en poursantaz lo pri prodwi ki ganny vann oubyen servis ki nou resevwar.

2: Eski VAT i en taks adisyonnèl?

R: Non: VAT pour ranplas GST ki ozordi i ganny sarze lo serten servis, prodwi lokal e lo enportasyon.

3: Ki to (%)Taks Valer Azoute pou ganny sarze?

R: Taks Valer Azoute (VAT) pou ganny sarze 15% (zis parey anba GST) lo prodwi e servis ki en konsomater i resevwar.

4: Eski VAT pou ganny sarze lo tou keksoz?

R: Non, i annan serten komodite e osi servis ki pou napa VAT lo la, tel ki:

Komodite Debaz

- Lavyann (Fre ou Konzele)
- Pwason (Fre, Sale, Konzele ou fime)
- Legim (Fre ou konzele)
- Fri (fre ou sek)
- Delwil
- Margarinn
- Disel
- Disik
- Lantiy
- Lafarinn
- Dipen
- Dile enkli dile pti baba
- Prodwi farmasetik
- Glob ki konserv lenerzi
- Manze zannimo: ki ganny prepare e vann lo marse lokal
- Materyo ek lekipman ki nou resevwar par lezot gouvènanman ouswa lorganizasyon enternasyonal
- Bann byen personnel en touris
- Journal ouswa magazin ki ganny enporte pou byen personnel.
- Transpor e prodwi ki ganny enporte e ganny servi par bann letablisman pastoral
- Prodwi ki ganny enporte e ganny servi pou rezon konservasyon lanvironnman, delo ouswa pou resiklaz
- Prodwi ki ganny enporte e servi pou aktivite e fonksyonman departman gouvènanman
- Materyo ki ganny servi pou lavertisman komersyal, ki pa plis ki R3000/-
- Dokiman ki napa valer komersyal e ki ganny servi pou fonksyonman biznes, tel ki form laplikasyon, invoice, bill of lading e lezot domina ki ganny enporte par biznes me pa ganny revann.

Servis

- Servis delo ek elektrisite fourni par PUC
- Servis finansyer tel ki labank ek biro de sanz

- Servis edikasyonnel (gouvènanman ek prive ki anrezistre avek minister ledikasyon)
- Servis lasante e danter ofer par lopital, klinik e danter gouvènanman
- Lasirans lavi ek lasante
- Karbiran
- Konstriksyon lokasyon rezidansyel.

5: Lekel ki pey VAT?

R: Taks Valer Azoute (VAT) i en taks ki ganny peye par konsomater letan zot aste prodwir e pey pou en servis. Legzanp, letan en konsomater i aste lenz, prodwi elektronik ouswa i pey pou en servis tel ki telefonn ou enternet.

6: Lekel ki kapab sarz VAT?

R: Pa tou biznes ki kapab sarz VAT. Selman bann kin anrezistre ki pou kapab sarz VAT. Biznes/boutikye ki pann anrezistre pa annan drwa sarz VAT lo okenn zot prodwir. Lo lot kote osi, kantmenm bann kin anrezistre pa kapab sarz VAT lo prodwi ek servis kin ganny ekzanpte.

7: Ki manner ou pou konnen lekel kin anrezistre pou VAT?

R: Tou biznes ki anrezistre pou VAT pou ganny en sertifika ek Komisyon Reveni Sesel. Sa bann biznes pou bezwen met zot sertifika dan en landrwa kot tou dimoun pou war.

8: Ki Komisyon Reveni Sesel (SRC) pou fer pou piblik konnen si en laboutik in anrezistre pou VAT?

R: Komisyon Reveni Sesel (SRC) pou donn bann biznes kin anrezistre en "sticker" ki zot pou met lo zot laboutik pou endike ki zot in anrezistre. Si ou dan dout ou touzour kapab kontakte Komisyon Reveni Sesel oubyen vizit nou sit web kot lalis biznes anrezistre pou ganny pibliye.

9: Ki manner en konsomater pou konnen si in ganny sarze Taks Valer Azoute?

R: Tou biznes ki anrezistre pou Taks Valer Azoute pou bezwen donn zot konsomater en 'invoice' ouswa en resi. Sa resi i bezwen montre ki prodwi ki pe ganny sarze Taks Valer Azoute e lakantite taks ki pe ganny sarze osi.

10: Ki en konsomater pou fer si i kwar in ganny sarze VAT ilegalman?

R: Si konsomater pa war sa sertifika Taks Valer Azoute me zot war lo resi ki zot in gannyen, ki zot pe ganny sarze sa taks, zot devret demann sa boutikye pou montre zot son sertifika. Si zot dan dout, zot touzour kapab kontakte biro Komisyon Reveni Sesel (SRC) lo nimero **4293737** oubyen vizit nou sitweb (www.src.gov.sc) pou tyeke si vreman sa laboutik i kapab sarz Taks Valer Azoute. Biznes ki pann anrezistre pa kapab sarz Taks Valer Azoute e i en lofans pou zot fer sa.

11: Eski VAT pou fer pri lavi ogmante?

R: Vi ki laplipar komodite debaz e servis pou ganny egzanpte anba VAT, bann fanmiy pa devret vwar sanzman dan zot depans debaz ki zot fer lo zot komisyon lafen di mwan. Faktè ki kapab ede pou fer pri lavi monte i ogmantasyon dan pri karbiran, varyasyon dan pri deviz etranzer e si en biznes i met en pri o pou fer plis profi.

12: Eski komisyon Reveni Sesel (SRC) pou organiz bann prezantasyon pou konsomater e piblik?

R: Wi. Komisyon Reveni Sesel pou organiz en seri prezantasyon dan bann distrik pou sansibiliz konsomater ek piblik an zeneral. Dat ek landwar pou ganny pibliye dan nasyon, televizyon ek radyo. Ou osi kapab kontakte SRC pour rod lenformasyon lo prezantasyon ki pou fer dan distrik.

Pou plis lenformasyon zot kapab kontakte Komisyon Reveni Sesel lo nimero 4293745; email nou lo vat@src.gov.sc ouswa vizit nou website (www.src.gov.sc).